

SCRIPT OF MORNING GOJRI NEWS BULLETIN 15DEC 2025  
1015HRS

مارننگ گوجری نیوز بولٹین 15 دسمبر 2025

\*\*\*\*\*

یوہ آکاشوانی جموں بے عیدالرحمان تین خبر سنو۔

\*\*\*\*\*

LG KU

لیفٹیننٹ گورنر منوج سنہا نے گزشتہ روز لوک بھون سرینگر مانہہ کشمیر یونیورسٹی غی 84 ویں یونیورسٹی کونسل میٹنگ غی صدارت کی اس دوران موصوف نے قومی تعلیمی پالیسی 2020 ور خصوصی توجہ دین ور زور پایو تے کہیو کہ اس قسم غا بین العقوامی تے ہنر بادا وستے پروگرام متعارف کرایا جانا چاہیے جن نال نوی ایجاد تے روزگار غا موقعہ میسر آسکیں کونسل میٹنگ غے دوران نوا 5 سالہ مجموعی پروگرام پالیسی تبدیلی وظیفہ فاصلاتی تعلیم تے خطاطی مانہہ ڈپلومہ پروگراماں نانہہ منظوری دتی گئی اس تیں علاوہ نرسنگ پیرا میڈیکل تے دیگر زبانان متعلق پروگراماں وستے وی تجویز پیش کی گئی اس موقعہ ور کشمیر یونیورسٹی نے سدھارتھا یونیورسٹی اتر پردیش نال تعلیمی سانجے داری خاطر ایک معاہدہ ور وی دستخط کیا ہیں۔

\*\*\*\*\*

MOS SANSAD KHEL MAHOTSAV

مرکزی وزیر ڈاکٹر جتندر سنگھ نے گزشتہ روز ضلع ادھمپور ڈوڈہ تے کٹھوعہ لوک سبھا حلقاں غا ایم ایل اے تے ڈپٹی کمشنراں نال ورچوول میٹنگ کرغے 25 دسمبر نانہہ منعقد ہون آلا سانسد کھیل مہاتسو غی تیاریاں گو جائیزو لیو اس دوران موصوف نے مزکورہ ضلعان تے اسمبلی حلقاں بشکار آپسی تال میل ور زور پایو تانجے ہر طرح غی تیاریاں نانہہ مکمل رکھیو جے اس تقریب غا اختتام ور وزیر اعظم نریندر مودی ورچوکل طرز ور موجود افراد نال خطاب وی کریں غا ڈاکٹر سنگھ نے کہیو کہ یوہ پروگرام مزکورہ اسمبلی حلقاں غے اندر منعقد وے غو تے اس سال 25 اگست نانہہ کھیڈاں غا بادا خاطر چایا گیا اقدام غو کامیابی نال اختتام وے غو۔

\*\*\*\*\*

JK FORESTS

بھارتیہ جنگلات سروے غے مطابق جموں کشمیر غے اندر گزشتہ دبائی مانہہ سال 2013 تیں سال 2023 تک جنگلات 398 سکیر کلو میٹر علاقہ مانہہ پھیلیا ہیں اس کامیابی غو ذکر جنگلات غا پرنسپل چیف کنزرویٹر تے جنگلاتی تحفظ متعلق فوج گا سربراہ سوریش کمار گپتا نے پتی ٹاپ غا مقام ور ون جاگ رتی کیندر غا افتتاح غے دوران کیو اس مرکز غو مقصد بچان مانہہ ماحولیات متعلق بیداری پیدا کرنو بے اس موقعہ ور موجود افسراں نے کہیو کہ جنگلاتی تحفظ وستے چایا گیا موثر اقدامات تے مقامی لوکاں غا تعاون نال ہی جموں کشمیر یوٹی غے اندر جنگلات غو رقبو بدھیو بے۔

\*\*\*\*\*

ROAD INFRA

جموں کشمیر غے اندر سڑک ڈھانچو کافی بہتر ہو رہیو ہے جس نال دیہی رابطاں تے مقامی معشیت نانہہ کافی فاندو حاصل ہو رہیو ہے دیہی ترقی غی وزارت نے دسیو کہ ادھمپور بلاک مانہہ دودو غا مقام ور پرلا چکل بالوٹا سڑک ور تعمیر کیا گیا 50 میٹر پُل نال علاقہ غے اندر ہر موسم مانہہ سڑک رابطہ بحال ہو گیا ہیں پردھان منتری گرام سڑک یوجنا پی ایم جی ایس وائی غے تحت تعمیر کیا گیا اس پُل نال دیہی لوکاں وستے شہراں توڑی رسائی آسان ہوئی ہے تے بُن وے تعلیم صحت تے دیگر ضروری خدمات غو وی بھر پور فاندو لے سکیں۔

\*\*\*\*\*

## WUSHU CHAMPIONSHIP

جموں کشمیر غا نوجان ووشو کھلاڑی رشید شفی نے سویڈن مانہہ منعقد ہویا نارڈک بین العوامی ووشو کھیڈ مقابلہ مانہہ سونا غو تمغو حاصل کرغے پوری دنیا مانہہ بھارت غو ناں روشن کیو ہے جموں کشمیر غا اس نوجوان کھلاڑی نے بہترین کارکردگی غو مظاہرو کیو تے اتلی بنگلہ دیش تے فائنل مقابلہ مانہہ سوڈن غا کھلاڑی نانہہ براغے شاندار جیت حاصل کی کھیلو انڈیا ووشو مرکز غا ایک تربیت کار نے کہیو کہ رشید غی کامیابی جموں کشمیر غے اندر کھیڈ ڈھانچہ غی مضبوطی نانہہ ظاہر کرے تے نوجوانان وستے حوصلہ افزائی غو موقعو فراہ کرے ووشو کھلاڑی راشد نے جیت تیں بعد جموں کشمیر کھیڈ کونسل تے اپنا تربیت کاراں غو شکریو ادا کیو۔

\*\*\*\*\*

## WINTER TOURISM AFFECTED

جموں کشمیر غے اندر کافی عرصہ تیں خشک موسم تے سیاحتی مقامات ور برف نانہہ پین غی وجہ نال سیاحت ور کافی اثر دیکھیو جارہیو ہے بھدرواہ غے اندر گُلڈنڈہ تے چہتر گالا سیاحتی مقامات ور برف نہ پین نال سیاحاں غی تعداد کافی کھٹ گئی ہے جس نال مقامی تجارت ور کافی اثر پے رہیو ہے اس دوران مقامی لوک اُمید کر رہیا ہیں کہ نوہ سال شروع ہون تیں پہلاں ہی برف پے غی جس نال سیاحت بحال وے غی تے مقامی معشیت مانہہ بادو وے غو۔

\*\*\*\*\*

## WEATHER UPDATE

جموں کشمیر غے اندر 20 دسمبر تک عام طور ور موسم خشک رہن غو امکان ہیں محکمہ موسمیات نے کشمیر خطہ غے اندر تے جموں غا کُجھ مقامات ور 21 دسمبر نانہہ ہلکی بارش یا برف غی پیش گوئی کی ہے 22 دسمبر تیں 25 دسمبر تک آسمان ور بادل رہیں غا تے 26 دسمبر نانہہ آسمان ور چڑھ رے غو اس تیں علاوہ کئی جگہاں ور تھند پین نال آمدرفت مانہہ وی دقت پیش آسکے۔

\*\*\*\*\*